

गुजरात और महाराष्ट्र में भारी वर्षा से बिगड़े हालात, 18 की गई जान

जेएनएन, नई दिल्ली : भारी वर्षा से गुजरात और महाराष्ट्र में बाढ़ जैसी स्थिति उत्पन्न हो गई है। मध्य प्रदेश, छत्तीसगढ़ और राजस्थान में अब स्थिति बिगड़ती जा रही है। विभिन्न राज्यों में कम से कम 18 लोगों की मौत हो गई है। मरने वालों में बच्चे भी शामिल हैं।

गुजरात में भारी वर्षा का दौर मंगलवार को भी जारी रहा। पिछले 24 घंटे में राज्य में छह लोगों की मौत हो गई। इस तरह से एक जून से अब तक मरने वालों की संख्या 69 हो गई है। बाढ़ के पानी में फंसे 27,896 लोगों को सुरक्षित स्थानों पर पहुंचाया गया है। प्रभावित क्षेत्रों में राहत एवं बचाव कार्य के लिए एनडीआरएफ व एसडीआरएफ की टीमों को तैनात किया गया है। राज्य में 15 हाईवे सहित साढ़े चार सौ सड़क मार्ग बंद हैं।

नर्मदा के डेडियापाडा में सबसे अधिक 22 जबकि, भरुच के वागरा में नौ इंच वर्षा हुई। मौसम विभाग ने



गुजरात के राजकोट में मंगलवार को मूसलधार बारिश के बाद बाढ़ जैसे हालात पैदा हो गए ● फ्रेट

सौराष्ट्र, कच्छ व दक्षिण गुजरात में भारी वर्षा का अलर्ट जारी किया है। कच्छ, द्वारिका, जामनगर, राजकोट, मोरबी, छोटा उदपुर, नर्मदा, सूरत, तापी, डांग, नवसारी और वलसाड में लोगों को सुरक्षित स्थानों पर पहुंचाने

के निर्देश दिए गए हैं। महाराष्ट्र में कई दिनों से हो रही वर्षा से कई जिलों में बाढ़ की स्थिति पैदा हो गई है। मुंबई महानगर में वर्षा होने से यातायात प्रभावित हो गया। लोकल ट्रेनें भी प्रभावित हुई हैं। पिछले 24 घंटे में

राज्य में नौ लोगों की मौत हो गई। मरने वालों में तीन बच्चे भी शामिल हैं। जबकि, लगभग 95 लोगों को बाढ़ ग्रस्त क्षेत्रों से सुरक्षित निकाला गया। मौसम विभाग ने अगले तीन दिनों के लिए नासिक, पालघर और पुणे

जिलों के अलग-अलग स्थानों पर भारी वर्षा का रेड अलर्ट जारी किया है। कोल्हापुर और सांगली जिलों की स्थिति बहुत ही खराब है। गढ़चिरोली क्षेत्र में बाढ़ से लगभग सौ गांवों का संपर्क टूट गया है।

मध्य प्रदेश के आगर मालवा जिले में वर्षा के बीच बिजली गिरने से तीन बच्चों की मौत हो गई, जबकि चार अन्य घायल हो गए। राज्य 12 दिनों में इतनी वर्षा हुई कि इसने अपने पुराने सारे रिकार्ड तोड़ दिए। लगातार हो रही वर्षा से प्रदेश के कई जिलों में नदी-नाले उफान पर आ गए हैं। निचली बस्तियों में पानी भर गया है।

छत्तीसगढ़ के दक्षिणी जिलों में बीते पांच दिनों से हो रही भारी वर्षा से जनजीवन अस्त व्यस्त हो गया है। सुकमा व बीजापुर जिलों में बाढ़ की स्थिति बनी हुई है। राजस्थान के अधिकांश हिस्सों में भी मंगलवार को वर्षा का दौर जारी रहा। माउंट आबू में सड़कें जलमग्न हो गई हैं।